

# अमर उजाला

## Mainpuri News : मकान में चल रही थी नकली दूध बनाने की फैक्टरी, दो आरोपी गिरफ्तार



मैनपुरी के थाना औँछा क्षेत्र में नकली दूध बनाने की फैक्टरी चल रही थी। बृहस्पतिवार शाम को खाद्य सुरक्षा औषधि प्रशासन (एफएसडीए) और पुलिस की टीम ने छापा मारकर भंडाफोड़ किया। पुलिस ने यहां से नकली दूध बनाने वाले दो लोगों को गिरफ्तार किया है। एफएसडीए की टीम ने दूध को नष्ट करा दिया है। खाद्य सुरक्षा एवं औषधि प्रशासन के एक्ट के अनुसार नकली दूध बनाना और विक्रय करना कानूनी अपराध है। इसके लिए लगातार जागरूक भी किया जा रहा है। इसके बाद भी कहीं ना कहीं नकली दूध बनाने के मामले सामने आते रहते हैं। ऐसा ही एक मामला औँछा थाना क्षेत्र के गांव बल्लमपुर में सामने आया है।

मकान में चल रही थी फैक्टरी

खाद्य सुरक्षा अधिकारी राजीव कुमार और डीके वर्मा ने बृहस्पतिवार को पुलिस के साथ गांव बल्लमपुर में छापा मारा। यहां एक मकान में नकली दूध बनाने की फैक्टरी संचालित हो रही है। पुलिस ने मौके से नाहर सिंह और जनवेद पुत्र रामभरोसे को रंगेहाथों गिरफ्तार किया है। वहीं एक अन्य आरोपी भाग निकला। पुलिस ने मशीनें और सामान भी कब्जे में लिया है।

सहायक आयुक्त द्वितीय (खाद्य) डॉ. टीआर रावत ने कहा कि सूचना पर खाद्य सुरक्षा अधिकारी और औँछा पुलिस ने गांव बल्लमपुर में नकली दूध फैक्टरी संचालित करने की सूचना पर छापेमारी की थी। यहां नकली दूध बनाया जा रहा था। पुलिस ने सामान जब्त करने के साथ ही दो लोगों को गिरफ्तार कर लिया है। विभाग द्वारा भी कार्रवाई की जा रही है।

Source: <https://www.amarujala.com/uttar-pradesh/agra/duplicate-milk-factory-busted-in-mainpuri-village>

